

Berkarar döwletiň täze eýýamynyň Galkynyşy döwründe demokratik we hukuk döwletiň binýady has-da pugtalanýar. Türkmen halkynyň Milli Lideri Gahryman Arkadagymyzyň «Döwlet adam üçindir!», hormatly Prezidentimiz Arkadagly Gahryman Serdarymyzyň «Watan diňe halky bilen Watandyr! Döwlet diňe halky bilen döwletdir!» diýen ynsanperwer ýörelgeleri barha rowaçlyklara beslenýär. Milli mirasymyzyň in gowy däplerine berk eýermek arkaly döwlet gurluşynda, ykdysady özgertmeleri amala aşyrmakda, içeri we daşary syýasaty üstünlikli durmuşa geçirmekde gymmatly halk tejribesini bu ugurda dünýäde gazanylan tejribeler bilen sazlaşykly utgaşdyrmak bilen ýetilýän sepgitler ýurdumyzyň dünýä dolan şan-şöhratyny has-da belende göterýär.

Gahryman Arkadagymyzyň hem-de Arkadagly Gahryman Serdarymyzyň maksatnamalaýyn çykyşlarynyň çuňňur mazmunyndan aýdyň görnüşi ýaly, täze taryhy eýýamda türkmen halkynyň hem-de döwletiniň durmuşynda şu günki we geljekki nesilleriň bagtyýarlygyna, abadançylygyna gönükdirilen düýpli özgertmeler üstünliklere beslenýär. Berkarar Watanymyz halk hojalygynyň ähli pudaklarynda güýçli depginler bilen ösüp, bedew bady bilen okgunly öňe barýar. Ýurdumyzda ähmiýeti we möçberi taýdan ägirt uly işler amala aşyrylýar. Berkarar döwletimizde önümçilik, medeni-durmuş maksatly binalardyr desgalaryň gurluşyklary güýçli depginlerde alnyp barylýar hem-de olar yzygiderli ulanmaga berilýär. Ýeri gelende aýtsak, Halkara parahatçylyk we ynanyşmak ýylynyň ahyryna çenli «Türkmenistany 2025-nji ýylda durmuş-ykdysady taýdan ösdürmegiň we maýa goýum Maksatnamasy» esasynda ýurdumyzy ösdürmek boýunça özleşdiriljek düýpli maýa goýumlaryň möçberi 40 milliard 72 million manada ýeter. Munuň özi täze önümçilik we medeni-durmuş maksatly desgalarydyr, ähli amatlyklar döredilen döwrebap ýaşaýyş jaýlarydyr, bilim-terbiýe ojaklarydyr, saglygy goraýyş edaralarydyr. Alnyp barylýan şunuň ýaly tutumly işler halkymyzyň durmuş derejesini has-da ýokarlandyrmaga, hal-ýagdaýyny gowulandyrmaga mümkinçilik berýär. Hormatly Prezidentimiziň taryhy mejlisiň barşynda gol çeken Karary esasynda welaýatymyzyň Türkmenbaşy etrabynda guruljak ýylda 1 million 155 müň tonna karbamid öndürýän toplum hem ýurdumyzyň ykdysady kuwwatynyň ýokarlanmagyna, halkymyzyň abadan durmuşynyň üpjün edilmegine gönükdirilen şeýle taslamalaryň biridir.

Umuman aýdanyňda, abadan durmuşymyzyň binýadynyň berkdendigini aýdyň görkezen Türkmenistanyň Halk Maslahatynyň nobatdaky mejlisi eziz Watanymyzy hemmetaraplaýyn ösdürmegiň agzybir türkmen halkynyň baş maksady bolup durýandygyny ýene bir ýola jümle-jahana ýaýdy.

Aýgözel JORAYEWA

Ýagşygeldi Kakaýew adyndaky

Halkara nebit we gaz uniwersitetiniň talyby